



basic education

Department:
Basic Education
REPUBLIC OF SOUTH AFRICA

NATIONAL SENIOR CERTIFICATE

LIBANGA 12

SISWATI LULWIMI LWASEKHAYA (HL)

LIPHEPHA LEKUCALA (P1)

INDLOVANA/INDLOVULENKHULU 2018

EMAMAKI: 70

SIKHATSI: Ema-awa 2

Leliphepha linemakhasi la-13.

TICONDZISO KULABAHLOLWAKO

1. Leliphepha lehlukaniswe tigaba LETINTSATFU:

SIGABA A: Siviso	(30)
SIGABA B: Sifinyeto	(10)
SIGABA C: Takhi netimiso tekusetjentiswa kwelulwimi	(30)
2. Phendvula yonkhe imibuto ngeSiswati.
3. Cala LESO NALESO SIGABA ekhasini LELISHA.
4. Dweba umugca emva kwaleso naleso sigaba.
5. Tinombolo tetimphendvulo atihambisane naleto letisephepheni lemibuto njengobe tinjalo.
6. Shiya umugca emkhatsini wetimphendvulo takho.
7. Caphelisisa sipelingi/lupelomagama nendlela lewakha ngayo imisho.
8. Siphakamiso sekulawulwa kwesikhatsi:

SIGABA A: Lokungenani emaminithi la-50	
SIGABA B: Lokungenani emaminithi la-30	
SIGABA C: Lokungenani emaminithi la-40	
9. Bhala ngebunono nangesandla lesifundzekako.

4	Wanela kusho njalo Feleba kunina, wahlaba umnyango wacondza khona eCroydon, umdumbadumbane wakhe sekawutse khoco ekhukhwini langekhatsi ebhantjini lakhe. Washo ashaya inkhwele yengoma letsi, 'Wen' usitsatsaphi Lesibindzi lesingaka? Sekutsats' uSathane Umfak' ekhwapheni, Sekutsats' uSathane Umfak' ekhwapheni.'	40 45
5	Uyatiwa Feleba kulenzawo yaseCroydon. Bangani lanatsa nabo sebate bamcambe ligama batsi nguShosholoza ngobe tindledlana takhe setikhombisa kona kushosholoza lokuhambisana nebugebengwana lobungatfolakali kahle.	50
6	Kulabantfu labanatsako lamuhla, kukhona nalesinye sicumama sendvodza lenemkhaba nentsamo ledzimate yaba nelilundza lapha ngemuva. Nango-ke Feleba sekayicela kutsi bake batsi cekelele bakhulumele phasi njengemadvodza.	55
7	'Yiteke-ke mfokaFakudze, wangibita ngate ngagcwala litsemba jaha lakitsi, ufuna kungendzisela dzadzewenu yini? Phela labatiko batsi lendzawo yakini inetintfombi letiphilile impela, letisawubambisisa umendvo,' asho ahleka. 'Tintfombi tekwentani? Ungadlali ngami wena Dlamini. Mine ngikubitele imphilo sibili, hhayi umbhedvo nje. Ngikubitele lokumnandzi lesiphila ngako lapha kaDvokolwako. Kepha-ke kukhuluma timali takho ndvodza, umlomo ngete wangisita ngalutfo.' 'Timali tihlala tivutsa lapha kitsi, nasewuyihlubile indluba ekhasini. Ngingabanjwa yini kuyitsenga lentfo nangabe ngiyitsandza?' 'Sewucale kukhuluma-ke manje Dlamini?' Washo afaka sandla ekhukhwini Feleba akhipha lowo mdumbadumbane wakhe.	60 65
8	Watsi kube agwabule leliphapha lekusongwe ngalo lomdumbadumbane, wakhamisa Dlamini abona idayimane ikhatimula njengemisebe yelilanga. 'Nayo-ke lentfombi lengite kutekutsengisela yona-ke Dlamini. Emabheka tinkhulungwane letimbili temalangenini ndvodza.' 'Cha ngiyenela Fakudze, futsi ngite sikhalo. Nginike litfutjana nje sengimane ngitsi kuyewuboleka kulamadvodza lengihamba nawo kutsi angengetele njengobe lena lenginayo ayeneli kahle.'	70 75
9	Kwavunyelwana, wajabula wafa Feleba njengobe sekayicalile indlela leya ekunjingeni. Wefika Dlamini wakhuluma nemadvodza labehamba nawo. Kwabonakala lenye seyicondza kulolunyanyavu labebahamba ngalo, yefika yatsatsa sikhatsi lesidze lendvodza. Kutsite naseyibuyela kuDlamini nebalangani bakhe, kwatseleka sikhwelamahlala, kwehla emaphoyisa lamatsafu. Akuphelanga sikhatsi, tabe timshela Feleba tinsimbi.	80

[Lunwele Loludze: likhasi 57–61]

- 1.1.1 Bekuyini inkholelo yekhaboFeleba? (1)
- 1.1.2 Yini lekhombisa kutsi Feleba ledayimane abeyitfole ngetindlela letingakalungi? (1)
- 1.1.3 Khetsa imphendvulo kuleti. Loku lokulandzelako kusetjentiselwa kwenta phethiloli:
- A Isiliva
B Insimbi
C Emalahle
D Igolide (1)
- 1.1.4 Yini emabheka? (1)
- 1.1.5 Yini kutsiwe lomusho lolandzelako uyamuntfutisa? 'Kepha-ke kukhuluma timali takho ndvodza'. (1)
- 1.1.6 Bhala umusho losenzabeni lofazela kutsi Feleba abetalwa nguyela LaMagagula mbamba. (1)
- 1.1.7 Make waFeleba ukhombise ngayiphi indlela kutsi abemtsandza umntfwanakhe? (1)
- 1.1.8 Ngalesikhatsi Feleba nenina baphikisana, uyise abekuphi angalamuli? (1)
- 1.1.9 Yini ndzaba make waFeleba atsi wesaba kuboshwa? Chaza. (2)
- 1.1.10 Tikumila nakwente njani timphondvo enhloko? Usho ngani? (2)
- 1.1.11 Bhala saga lesifanele lenkhulumo yenina waFeleba nayala umfana wakhe ubuye usho nekutsi yini ukhetse leso saga. (2)
- 1.1.12 Abesho ngani Feleba kutsi loku labekuphetse kuyimphilo? Chaza. (2)
- 1.1.13 Ngusiphi sifundvo lesitfolwa tetsamelilwati ngesento saLaMagagula sekwala kufihlela Feleba umdumbadumbane wakhe? Sekela imphendvulo yakho. (2)
- 1.1.14 Kulamalanga alomuhla bantfu labatfolo tenjiwa ngalokungekho emtsetfweni, etimayini lesetavalwa, babitwa ngekutsi Bozamazama. Libafanele yini leligama? Libafanela ngayiphi indlela? (2)

1.2 Fundza lesibonwa lesingentasi bese uphendvula imibuto letawulandzela.

ITHEKSTHI B



[<http://www.kingfeatures.com>]

- 1.2.1 Yini lokufakazela kutsi lolobanjwe kulesibonwa usigangi? Nika KUNYE. (1)
- 1.2.2 Ngusiphi sizatfu lesenta kutsiwe lapha kulesibonwa kunebetindzaba? (1)
- 1.2.3 Veta bunye buhle nobe bunye bubi lobungadalwa ngulesibhamu lesikuleliphoyisa lelikulesibonwa? (1)
- 1.2.4 Yini lekulesibonwa lekhombisa kutsi lona loboshwako uyatincengela kulamaphoyisa? (1)
- 1.2.5 Ucabanga kutsi yini lebangela kutsi babe banyenti kangaka laba lababamba lesigebengu? Bhala kube KUBILI. (2)
- 1.2.6 Bhala KUBILI lokungumehluko emkhatsini weTHEKSTHI A neTHEKSTHI B. (4)

SAMBA SESIGABA A: 30

SIGABA B: SIFINYETO**UMBUTO 2**

Fundza lethekesthi lelandzelako bese uyayifinyeta ngewakho emagama langabi ngetulu kwala-80. Sifinyeto sakho asivete **emaphuzu lasikhombisa labufakazi bekutsi Jabulani bekacindzetelwe bangani ekwenteni lokubi.**

TICONDZISO

1. Finyeta ngewakho emagama.
2. Sifinyeto sakho asivete emaphuzu lamcoka lasikhombisa.
3. Sifinyeto sakho asibe ngendlela yetindzima (emapharagrafu).
4. Akukadzingeki kutsi ubhale sihloko.
5. Khombisa linani lemagama lowasebentisile ekugcineni kwesifinyeto sakho.

ITHEKSTHI C**KUCINDZETELWA BANGANI**

'Sewubange ekhaya?' Kubuta Mandla sesiphumile sikolo.
 'Ngingabuye ngicondzephi?' Kuphendvula Jabulani.
 'Kusesemini nyalo. Kantsi uyintfombatane yini?' Kusho Mandla.
 'Yona inani?'
 'Iphutfuma kuyewupheka.'
 'Mine ngiyakwenta loko.'
 'Hhawu!' Kumangala Mandla.
 'Kantsi kunani?'
 'Uvumelani? Mine Angilitsintsi libhodo.'
 'Ingani naMbongeni uyapheka. Mine ngingala ngitsini, babe angangibulala ngemzaca.'
 'Akacashi ngani lotawenta konkhe?' Kubuta Mandla.
 'Mhlawumbe akatsandzi.'
 'Sengingamane ngishaywe kunekwentiwa intfombatane!'
 Yena akayenti lemisebenti.
 'Ngicobebele-ke, sengifile awati,' kusho Mandla.
 'Angibhemi mine. Ngingalicala ngakuphi nje ngempela?'
 'Awubati bunandzi lapho bulele ngakhona.'
 'Kantsi kumnandzi?' Kubuta Jabulani.
 'Awuva ngitsi sengiyacaleka ngekulikhanuka. Bengitsi kunesincanyana la. Cishe ngibanjwe lamuhla. Thishela abephikilita emakhikhini, afuna ligwayi. Ngasindza nalabanye ngobe acabanga kutsi sisebancane kantsi ushaye phasi,' washo ahlekelela Mandla. 'Besengivevetela ngitsi utawuta ngakimi. Nawe uyamati Thishela Ngovolo kutsi ucacabulana kanjani.'
 'Usindzile, insilane beyitawukhala kulokwetibunywana kuze kube bovana.'
 'Awuva-ke nali. Ngibambele tincwadzi tami sengitewugoca.'

Nembala watitsatsa Jabulani tincwadzi. Mandla wakhipha sincamu, watsintsitsela leligwayi ephepheni. Wakhwatsata emakhikhini wakhipha timvutfuluka letatigcwele yonkhe indzawo. Uyabukela njalo Jabulani. Watsi nasaligocile, wakhipha lutsi lwemetjiso, walumeka ligwayi lakhe. Walidvonsa kanye, laphuma selitikhatsa tentfutfu emlonyeni, wabuye wayikhipha nangemakhala.

NaJabulani weva asalingeka shangatsi yintfo lenhle lokuphuma kwentfutu emakhaleni. Kantsi uvele watsatfwa nguMandla asalumeka ligwayi, utsatseke sewuze akasamboni naMbongeni ngemva kwabo. Wamuva asatsi, 'Ngitawufike ngisho ekhaya kutsi uyabhema.'

Ngemva kwekuba bamshaye kubhema ligwayi angakalibhemi, Jabulani watsatsa sincumo sekuchubeka agange. Wafundza kunatsa tjwala nebangani.

Ngalesikhatsi asafundza, nakhona abesayinhluho. Bothishela bebakhala ngaye. Abesuka ekhaya atsi uya esikolweni aphelele endleleni. Liyawutsi naseliyawushona, naye achamuke nebantfwana besikolo.

Naku sekutawufika umuntu labelindzele imali eposini, watsi nakefika umlumbi wambuta libito lakhe, walisho. Lapho Jabulani abesayitsetse imali. Umlumbi etfuke, advonse lucingo aluphose emaphoyiseni. Wabanjwa Jabulani nebangani bakhe boMandla.

[Hhawu Mine Ngemntfwanami!: Likhasi 6–8]

SAMBA SESIGABA B: 10

SIGABA C: TAKHI NETIMISO TEKUSETJENTISWA KWELULWIMI**UMBUTO 3**

Fundza lesikhangisi lesilandzelako bese uphendvula imibuto letawulandzela.

ITHEKSTHI D**SAKHIWO SETIMANGA!!!!!!!!!!**

1. **Utsintsa sibhakabhaka** ngesicu sakho. Usicandzisi lesehlula kushisa kwemalahle lakhehlele.
2. Mawolela wato tonkhe tinhlanga. Mchumanisi wemhlaba wonkhe.
3. Ubamita batintsi, baphume bakhuluphele **ngetijolojolo** lotiphekako.
4. Bovilavoco bayaphumelela. Kwabo kungena, batfole konkhe ngaphandle kwekujuluka. Bangena balale babuye baphume **njengenyoka**.
5. Ufuna lesebaneminyakanyaka bangabutsi cotfu, batsi nabangena emakamelweni akho, **badvonse sikhumba**.
6. Bomafutsa awubeva, ubatfwala ngabontofontofo bakho, kusukela etindlini tekuphumula kuye ebutfongweni. Bavakasha kanye, kube kukunamatsela ngenovi yakho lebamba wonkhe wonkhe.
7. Emanani akho, **akubutwa!** Nge-R1 040,00, emagede avuleke nge!

[<http://www.holidays.com>]

- 3.1 Bhala lomusho lokunombolo-3 kutsi esikhundleni seligama lelibhalwe ngalokucindzetelwe ufake mcondvofana walo. (1)
- 3.2 Usuke entani umuntfu nakenta loku lokucindzetelwe kunombolo-5. (1)
- 3.3 Phindza ubhale lomusho lokunombolo-1 bese ufaka ligama linye esikhundleni selibintana lelicindzetelwe. (1)

- 3.4 Khetsa imphendvulo lenembako kuletilandzelako. Sinongo sesifaniso lesicindzetelwe kunombolo-4, sisho kutsi:
- A Abanambitsi lutfo
 - B Abanatsi lutfo
 - C Abasebenti lutfo
 - D Abadli lutfo
- (1)
- 3.5 Caphuna munye umusho losikhomba kutsi lesakhiwo asitsatsi luhlangotsi. (1)
- 3.6 Badvonswa yini bantfu kulesicubulo salesikhangisi? (1)
- 3.7 Sebentisa siga senkhulumo lesicindzetelwe kunombolo-7 emshweni lotakhele wona kuveta kutsi uyasati kutsi sisetjentiswa nangabe kwentenjani. (1)
- 3.8 Kushiwo ngani kutsi umusho lodvwetjelwe kunombolo-6, awemukeleki? (1)
- 3.9 Nguwuphi umtselela longaletfwa ngulemali lebhalwe ngemagama lamancane kakhulu kunombolo-7? Chaza. (2)
- [10]**

UMBUTO 4

Fundza lekhathuni lelandzelako bese uphendvula imibuto letawulandzela.

ITHEKSTHI E


1. Nangabe ahhenyula, lihlohleleni ekhatsi majaha. Sengivele ngilibalile, ningangephuli inhliyo, angati ngobe akabalwa emantjwele inkhukhu ingakachamuseli.

2. Vimbani nine lapho emapalini, ningasidlisi. Niyabonakala kutsi anikazili. Angati nobe lendlulamitsi ititjela kutsi italibamba yini kulenzawo leseyime kuyo.

3. Ungaliyekela njani ligoli lingene ekhaya! Khwesha, silivimbe tsine emadvodza sibili. Angati kutsi uvumeleni kuvimba ngobe wena nelipali **niyingwe nengwenyama**.

4. Hheyi! Khahlelela emapalini! **Somapali** uphumile epalini! Khahlela angakabuyeli!

5. Leli ligoli leliletsa indzebe yemhlaba etandleni tetfu. Asikwati kungalitfoli. Lishayeke ekhoneni lelipali litewungena sabhanana.

6. Uphumeleni epalini wena ndinya? Bacinisile laba labatsi uyimfanayo. Utawukhonwa ngulesichibi lesente **lichibi** ebhulukwini lakho.

7. *Niyabona yini majaha kutsi tsine sidliswa ngusompempe, umyekelelani lomuntfu azule nayo yonkhe lenkhundla?* Sompempe! Ungamunyi lemfengwane, yenta umsebenti wakho! Mnike likhadi lelibovu.

8. Yeyi wena! Usho kubani kutsi uyindinya? Ucabanga kutsi nangabe nitinkhomo ngingakwati kunenta tihlabani? Ngiko ungibona ngivimba ngibuye ngidlale ngobe kufana nekutsi anikho lapha enkhundleni.

9. Ngibone ngekubhukula kwembolwane endleleni iphakamise umsila kutsi lona utasentela phasi.

[www.heirraising.com]

4.1 Khokha saga lesisenkhulumeni-1 usibhale phasi.

(1)

4.2 Ngulonjani umuntfu lobitwa ngaleligama lelibhalwe ngalokucindzetelwe enkhulumeni 4.

Khetsa imphendvulo kuletilandzelako:

- A Longenisa ligoli epalini.
- B Lobuyisela ligoli epalini.
- C Lobitela ligoli epalini.
- D Lovimbela ligoli epalini.

(1)

- 4.3 Loluvlomagama loludvwetjelwe enkhulumeni 8 lusetjentiswa kusiphi simo? Bhala kube kunye. (1)
- 4.4 Ichazani inkhulumonkholelo lecindzetelwe enkhulumeni-9 njengobe isetjentiswe kuletheksthi lengenhla? (1)
- 4.5 Akha umusho ngeligama leludvwetjelwe enkhulumeni-2 kuveta mcondvosobala. (1)
- 4.6 Ucabanga kutsi yini kutsiwe umusho lodvwetjelwe enkhulumeni-5 ucuketse kumuntfutisa. (1)
- 4.7 Sebentisa bomahambisana lababhalwe ngalokucindzetelwe enkhulumeni-3 emshweni lotakhele wona kuveta kutsi uyati kutsi bachazani. (1)
- 4.8 Yini kutsiwe umusho lobhalwe ngalokucindzetelwe enkhulumeni-7 utsatsa luhlangotsi? Chaza. (1)
- 4.9 Akha umusho lotawuveta kutsi uyawati umehluko lokhona emagameni ladidanako, labhalwe ngalokucindzetelwe enkhulumeni-6 kuletheksthi lengenhla. (2)
- [10]**

UMBUTO 5

Fundza letheksthi lelandzelako lenemaphutsa elulwimi bese uphendvula imibuto letawulandzela.

ITHESTHI F

'Ngiyinkhosi yenu. Niyeva? Gucani-ke nyalo!' Asho ahlokolota wonkhe umuntfu aphindze ahlabela akhomba tona tintsaba teLubombo letiseMpumalanga nelive lekhabomake. Tsine **sasibasa umlilo** ..., achubeke nekumekeza Gogo Lomoko, ahlabela tingoma takhe tesintfu, achukuluta bonkhe labakhona ababita ngemagwala.

Bekute kulamule kukhala kwetinkhukhu kube ngikhona angena endlini ayotibeka phasi. Ngangivuka nobe sengilele lobudze butfongo ngingene endlini ngitilahle phasi eceleni kwakhe. Kudvonsa kwakhe sikhumba bewungaze utsi ngiyo mbamba indlovu nayitsimula. Loku bekungangihluphi naka twi, ngobe lutsandvo lwakhe kimi belujulile. Abetsi nangitsi **vumbu** lapho aye kuyewunatsa khona ngalelo langa angibongelele ngetibongo lebekanginike tona.

Ngimkhumbula lapho agangadza lomunye umfati atsi webe tindluba takhe watigubha ensimini yakitsi. Wamshaya umfati wate waba manti. Lokushaya bantfu bese akwetayele, kepha ngalelinye lilanga tajika tintfo. Phela lapho abetsi ushaya umuntfu lomncane kunaye. Bacinisile nabatsi indlovu ingabulawa nayintfutwane. Lapho kwabonakala ngisho nasemntfwani lomncane longangami kutsi kubi. Ngimkhumbula acuma kubona nanobe ngubani kutsi ikhona intfo **lehlupha** lapha esiswini sakhe.

Kwaphela tinyanga letisitfupha ahamba nako. Aya ngekuya emandla ancipha kuhamba kwaba lukhuni wase ulala phansi. Sasigcwele emanti sisu sakhe sikhukhumuke saba **yintsaba**.

[Khulumani Sive: Likhasi 150–151]

- 5.1 Khokha umusho lonelibitosimo endzimeni yesibili ulibhale phasi. (1)
- 5.2 Phindza ubhale lomusho lobhalwe ngalokucindzetelwe endzimeni yekugcina bese ufaka sakhi sesikhatsi lesitako esentweni sawo. (1)
- 5.3 Bhala umusho losendzimeni yesitsatfu locuketse imphambosi yekwentakala. (1)
- 5.4 Shano indlela yesento lecuketfwe ngumusho lodvwetjelwe endzimeni yekucala. (1)
- 5.5 Cala lomusho lodvwetjelwe endzimeni yesitsatfu ngekutsi, **Cha** ..., kute uvete kuphika. (1)
- 5.6 Kunemusho lonesibanjalo lesicindzetelwe endzimeni yekugcina, wubhale phansi bese ujobelela lesibanjalo ngesakhi lesikhomba bukhulu bentfo. (1)
- 5.7 Akha umusho ngesentakutsi lesibhalwe ngalokucindzetelwe endzimeni yesibili silandzelwe ngulesinye sentakutsi. (1)
- 5.8 Cedzela lomusho lobhalwe ngalokucindzetelwe endzimeni yekucala ngekufaka umusho lomele sikhatsi. (1)
- 5.9 Akha umusho ngesibalulingco lesibhalwe ngalokucindzetelwe endzimeni yesitsatfu sibe sibalulinsombo. (2)

[10]

SAMBA SESIGABA C: 30
SAMBA SAKO KONKHE: 70